

பிரஸார் பாரதி
அகில இந்திய வானொலி, சென்னை- 4
15.01. 2025 7 .15

புதன்கிழமை

காலை

தலைப்புச் செய்திகள்

1. கடல்சார் பாதுகாப்பில் உலக அளவில் இந்தியா முன்னணி நிலையை எட்டுவதற்கு இன்றைய போர்க்கப்பல்களின் அர்ப்பணிப்பு முக்கிய பங்கு வகிக்கும் என்று பிரதமர் திரு. நரேந்திர மோடி தெரிவித்துள்ளார்.
2. டிஜிட்டல் தனிநபர் தகவல் பாதுகாப்பு சட்ட விதிகளை அரசு வகுத்து வருவதாக மத்திய அமைச்சர் திரு. அஷ்வினி வைஷ்ணவ் தெரிவித்துள்ளார்.
3. நாட்டில் கடந்த 10 ஆண்டுகளில் பத்து அடிப்படைக் கொள்கைகளைப் பின்பற்றி நல்லாட்சி நடைபெற்று வருவதாக மத்திய அமைச்சரும், பிஜேபி மூத்த தலைவருமான திரு. பியூஷ் கோயல் தெரிவித்துள்ளார்.
4. ஸ்பெயின் சென்றுள்ள வெளியுறவுத்துறை அமைச்சர் திரு ஜெய்சங்கர் அந்நாட்டு அதிபர் திரு. **Pedro Sanchez Perez**-ஐ சந்தித்து இருதரப்பு பேச்சுகள் நடத்தினார்.
5. உலகக்கோப்பை கோ-கோ போட்டியில் இந்திய ஆடவர் அணி பிரேசில் அணியை வென்றது.

---- இனி விரிவான செய்திகள் ----

<<<<>>>>

பாதுகாப்பு உற்பத்தி மற்றும் கடல்சார் பாதுகாப்பில் உலக அளவில் இந்தியா முன்னணி நிலையை எட்டுவதற்கு போர்க்கப்பல்கள் மற்றும் நீர்மூழ்க்கி கப்பலின் அர்ப்பணிப்பு முக்கிய பங்கு வகிக்கும் என்று பிரதமர் திரு. நரேந்திர மோடி தெரிவித்துள்ளார்.

மகாராஷ்டிர மாநிலம் மும்பைக்கு ஒருநாள் பயணமாக இன்று செல்லும் பிரதமர், மும்பை கடற்படை ஐ.என்.எஸ். சூரத், ஐ.என்.எஸ்.நீலகிரி, ஐ.என்.எஸ். வாக் ஷீர் ஆகிய 3 கப்பல்களை நாட்டிற்கு அர்ப்பணிக்கிறார்.

தமது மும்பை பயணம் குறித்து சமூக வலைதளத்தில் பதிவிட்டுள்ள திரு. நரேந்திர மோடி, பாதுகாப்புத்துறையில் தற்சார்பு நிலையை எட்டுவதில் இந்த போர்க் கப்பல்கள் குறிப்பிடத்தக்க பங்கு வகிக்கும் என்று தெரிவித்துள்ளார்.

இன்று அர்ப்பணிக்கப்பட உள்ள போர்க் கப்பல்களில் ஏவுகணை அழிப்பு போர்க்கப்பலான ஐ.என்.எஸ். சூரத், 25 சதவீதம் உள்நாட்டிலேயே தயாரிக்கப்பட்டதாகும்.

நாட்டின் வளர்ந்து வரும் உள்நாட்டு நிபுணத்துவத்தை பிரதிபலிக்கும் வகையில் இவை அமைந்துள்ளது.

போர்க் கப்பல்கள் அர்ப்பணிப்பை தொடர்ந்து, நவி மும்பையில் உள்ள கார்கில் புதிதாக கட்டப்பட்டுள்ள இஸ்கான் கோவிலையும் பிரதமர் திறந்து வைக்க உள்ளார்.

<<<<>>>>

டிஜிட்டல் தனிநபர் தகவல் பாதுகாப்பு சட்ட விதிகளை அரசு வகுத்து வருவதாக மத்திய மின்னணுவியல் மற்றும் தகவல் தொழில்நுட்பத்துறை அமைச்சர் திரு. அஷ்வினி வைஷ்ணவ் தெரிவித்துள்ளார்.

டிஜிட்டல் தனிநபர் தகவல் பாதுகாப்பு சட்டவிதிகள் தொடர்பான வரைவு அறிக்கை ஆலோசனை கூட்டத்திற்கு தலைமை வகித்துப் பேசுகையில் அவர் இதனைத் தெரிவித்தார்.

இந்த சட்ட மசோதாவை மத்திய அரசு உறுதியுடன் அணுக திட்டமிட்டிருப்பதாக அவர் குறிப்பிட்டார்.

டிஜிட்டல் தனிநபர் தகவல் பாதுகாப்புச் சட்டம் கொண்டுவரப்பட வேண்டியதன் அவசியத்தையும் அப்போது திரு. அஸ்வினி வைஷ்ணவ் வலியுறுத்தினார்.

இந்தக் கூட்டத்தில் பல்வேறு துறைகளின் உயரதிகாரிகள் தொழில்துறை மற்றும் சட்ட வல்லுநர்கள், கொள்கை வகுப்பாளர்கள் உள்ளிட்ட 200க்கும் மேற்பட்டோர் பங்கேற்றனர்.

<<<<>>>>

நாட்டில் கடந்த 10 ஆண்டுகளில் பத்து அடிப்படைக் கொள்கைகளைப் பின்பற்றி நல்லாட்சி நடைபெற்று வருவதாக மத்திய வர்த்தகத்துறை அமைச்சரும், பிஜேபி மூத்த தலைவருமான திரு. பியூஷ் கோயல் தெரிவித்துள்ளார்.

சென்னையில் நேற்று நிகழ்ச்சி ஒன்றில் பேசிய அவர், உறுதியான தலைமை, சட்டம் மற்றும் வெளிப்படைத்தன்மையுடன் கூடிய ஆட்சி, உரிய நேரத்தில் திட்டங்களை செயல்படுத்துதல் போன்ற

செயல்பாடுகளின் அடிப்படையில் பிரதமர் திரு. நரேந்திர மோடி தலைமையிலான அரசு செயல்பட்டு வருவதாகக் கூறினார்.

தமிழ்நாட்டின் வளமையான கலாச்சார பாரம்பரியத்தை பிரதிபலிக்கும் வகையில் தில்லி பாரத மண்டபத்தில் 27 அடி உயர நடராஜர் சிலை அமைக்கப்பட்டிருப்பதை மத்திய அமைச்சர் சுட்டிக்காட்டினார்.

உணவு, உடை, உறைவிடம், கல்வி, சுகாதாரத்துறையில் டிஜிட்டல் கட்டமைப்பு, எரிவாயு இணைப்புகள் போன்ற அரசு செயல்படுத்தி வரும் பல்வேறு சாதனைத் திட்டங்களையும் திரு. பியூஷ் கோயல் தமது உரையில் பட்டியலிட்டார்.

<<<<>>>>

ஸ்பெயின் சென்றுள்ள வெளியுறவுத்துறை அமைச்சர் திரு ஜெய்சங்கர் அந்நாட்டு அதிபர் திரு.

Pedro Sanchez Perez-ஐ சந்தித்து இருதரப்பு பேச்சுகள் நடத்தினார்.

இரு நாடுகளுக்கும் இடையேயான நல்லுறவுகளின் முன்னேற்றம் குறித்தும், ஸ்பெயினில் தமது பயணத் திட்டங்கள் குறித்தும் அந்நாட்டு அதிபரிடம் எடுத்துரைத்ததாக திரு. ஜெய்சங்கர் வெளியிட்டுள்ள சமூக வலைதளப் பதிவில் கூறியுள்ளார்.

இதனிடையே ஸ்பெயின் பாதுகாப்புத்துறை அமைச்சர் திரு. **Margarita Robles**-யும் சந்தித்துப் பேசினார்.

இரு நாடுகளுக்கும் இடையேயான பாதுகாப்பு ஒத்துழைப்பை மேலும் வலுப்படுத்துவது குறித்தும், உலக அளவிலான பல்வேறு விஷயங்கள் குறித்தும் ஸ்பெயின் அமைச்சருடன் தாம் விவாதித்தாக மற்றொரு பதிவில் திரு. ஜெய்சங்கர் குறிப்பிட்டுள்ளார்.

<<<<>>>>

நாடு முழுவதும் மஞ்சள் பயிரிடும் விவசாயிகள் மற்றும் ஏற்றுமதியாளர்களின் பொருளாதார நிலையை ஊக்குவிக்கும் வகையில் தேசிய மஞ்சள் வாரியம் திகழும் என்று மத்திய தகவல் ஒலிபரப்புத்துறை இணையமைச்சர் திரு. எல். முருகன் தெரிவித்துள்ளார்.

புதுதில்லியில் நேற்று மத்திய தொழில்துறை அமைச்சர் திரு. பியூஷ் கோயல் மஞ்சள் வாரியம் தொடங்கி வைத்திருப்பதை சமூக வலைதளத்தில் பதிவிட்டு அமைச்சர் திரு. எல். முருகன் இதனைத் தெரிவித்துள்ளார்.

மஞ்சள் குறித்த ஆராய்ச்சிகள் மேற்கொண்டு அந்த துறையை மேம்படுத்திட இந்த வாரியம் பெரிதும் உதவும் என்று அவர் கூறியுள்ளார்.

ஈரோடு பகுதியில் மஞ்சள் பயிரிடும் விவசாயிகளும், மஞ்சள் வர்த்தகர்களும் பயனடைவதுடன், தமிழ்நாட்டின் மஞ்சள் உலக சந்தையில் தனியிடம் பெறுவதற்கான வாய்ப்பாக அமையும் என்று குறிப்பிட்டுள்ள திரு. எல். முருகன், இதற்காக பிரதமர் திரு. நரேந்திர மோடிக்கும், மத்திய அமைச்சர் திரு. பியூஷ் கோயலுக்கும் விவசாயிகள் மற்றும் நாட்டு மக்கள் சார்பில் நன்றி தெரிவித்துக்கொள்வதாக கூறியுள்ளார்.

<<<<>>>>

சிங்கப்பூர் அதிபர் திரு. தர்மன் சண்முகரத்னம் ஐந்து நாள் பயணமாக நேற்று புதுதில்லி வந்தடைந்தார்.

விமான நிலையத்தில் சிங்கப்பூர் அதிபரை மத்திய வர்த்தகம் மற்றும் தொழில்துறை இணையமைச்சர் திரு. ஜிதின் பிரசாதா வரவேற்றார்.

சிங்கப்பூர் அதிபராக பொறுப்பேற்ற பின்னர் திரு. தர்மன் சண்முகரத்னம் முதல் முறையாக இந்தியா வந்துள்ளார்.

தமது இந்தப் பயணத்தின்போது அவர் குடியரசுத்தலைவர் திருமதி திரௌபதி முர்மு, பிரதமர் திரு. நரேந்திர மோடி, வெளியுறவுத்துறை அமைச்சர் திரு ஜெய்சங்கர் உள்ளிட்டோரை சந்தித்து பேச உள்ளார்.

வரும் 17, 18ஆம் தேதிகளில் சிங்கப்பூர் அதிபர் ஓடிசா மாநிலம் செல்லவிருக்கிறார்.

<<<<>>>>

குடியரசு துணைத்தலைவர் திரு. ஜகதீப் தங்கர் சத்தீஸ்கட் மாநிலம் பிலாஸ்பூரில் **Guru Ghasidas** மத்திய பல்கலைக்கழக 11வது பட்டமளிப்பு விழாவில் இன்று பங்கேற்கிறார்.

இன்று பிற்பகல் 3 மணிக்கு இந்த பட்டமளிப்பு விழா நடைபெற உள்ளது.

அம்மநில ஆளுநர் திரு. **Ramen Deka**, முதலமைச்சர் திரு. விஷ்ணு தியோ சாய் ஆகியோரும் விழாவில் பங்கேற்கிறார்கள்.

<<<<>>>>

பிரயாக்ராஜில் நடைபெறும் கும்பமேளாவை முன்னிட்டு ஆகாஷ்வாணியின் பிரத்யேக **Kumbvani** அலைவரிசை தொடங்கப்பட்டுள்ளது.

103 புள்ளி 5 மெகா ஹெர்ட்ஸ் அலைவரிசையில் கும்பமேளா தொடர்பான அனைத்து நிகழ்வுகளையும் நேயர்கள் தங்கள் வீடுகளில் இருந்தே கேட்டு அறிந்துகொள்ளலாம்.

மேலும் ஆகாஷ்வாணியின் **newsonair** செயலியிலும், **waves** ஓடிடி தளத்திலும் இந்த அலைவரிசையை நேயர்கள் கேட்க முடியும்.

<<<<>>>>

நாட்டின் நிலக்கரி இறக்குமதி கடந்த ஆண்டு ஏப்ரல் மாதம் முதல் அக்டோபர் மாதம் வரையிலான காலத்தில் 3 சதவீதம் அளவுக்கு குறைந்துள்ளதாக மத்திய அரசு தெரிவித்துள்ளது.

இது, இதற்கு முந்தைய ஆண்டில் 15 கோடியே 40 லட்சம் டன் என்ற அளவில் இருந்து 14 கோடியே 90 லட்சம் டன்னாக குறைந்துள்ளது என மத்திய நிலக்கரி அமைச்சகம் தெரிவித்துள்ளது.

நாட்டின் வேகமான பொருளாதார வளர்ச்சியில் நிலக்கரித்துறையின் பங்கு மிகவும் முக்கியமானதாக திகழ்கிறது என்றும் அதில் கூறப்பட்டுள்ளது.

<<<<>>>>

தென்னாப்பிரிக்காவில் சட்டவிரோதமாக செயல்பட்டு வந்த தங்கச் சுரங்கத்தில் ஏற்பட்ட விபத்தில் சிக்கிக்கொண்டவர்களில் 36 பேரின் உடல்கள் மீட்கப்பட்டுள்ளன.

மேலும் சிக்கியிருந்த 82 பேர் மீட்கப்பட்டுள்ளனர்.

சட்டவிரோத சுரங்க செயல்பாடுகளில் அவர்கள் ஈடுபட்டதால் அவர்களை கைது செய்திருப்பதாக தென்னாப்பிரிக்க அதிகாரிகள் தெரிவித்துள்ளனர்.

தொடர்ந்து மீட்புப் பணிகள் நடைபெற்று வருவதாக எமது செய்தியாளர் தெரிவிக்கிறார்.

<<<<>>>>

உலகக்கோப்பை கோ-கோ போட்டியில் இந்திய ஆடவர் அணி பிரேசில் அணியை வென்றது.

தில்லியில் நேற்று நடைபெற்ற ஆட்டத்தில் இந்திய அணி 64-34 என்ற புள்ளிக் கணக்கில் பிரேசில் அணியை வீழ்த்தியது.

மகளிர் பிரிவில் இந்திய அணி - தென்கொரிய அணியை 175-18 என்ற புள்ளிக் கணக்கில் வெற்றி பெற்று அடுத்த சுற்றுக்கு முன்னேறியது.

<<<<>>>>

இந்தியா - அயர்லாந்து அணிகளுக்கு இடையே 3வது மற்றும் இறுதி மகளிர் ஒருநாள் கிரிக்கெட் போட்டி இன்று நடைபெறுகிறது.

குஜராத் மாநிலம் ராஜ்கோட்டில் இப்போட்டி காலை 11 மணிக்கு தொடங்குகிறது.

ஏற்கனவே முடிவடைந்த 2 ஒருநாள் போட்டிகளில் இந்தியா வெற்றி பெற்று தொடரை வென்றுள்ளது.

<<<<>>>>

ஹாக்கி இந்தியா லீக் போட்டியில் நேற்று நடைபெற்ற ஆட்டத்தில் குணசிகா அணி - சூர்மா அணியை வென்றது.

ரூர்கேலாவில் நடைபெற்ற இப்போட்டியில் குணசிகா அணி 2-1 என்ற கோல் கணக்கில் வென்றதன் மூலம் அரை இறுதிக்கு முன்னேறுவதற்கான வாய்ப்பை பிரகாசப்படுத்தியுள்ளது.

இன்றிரவு மணி 8.15க்கு நடைபெறும் ஆட்டத்தில் உத்தரப்பிரதேச அணி - பெங்கால் அணியை எதிர்கொள்கிறது.

<<<<>>>>

ஐ.எஸ்.எல். கால்பந்துப் போட்டியில் நேற்று நடைபெற்ற ஆட்டத்தில் ஒருங்கிணைந்த வடகிழக்கு அணி மற்றும் கோவா அணிகளுக்கு இடையேயான ஆட்டம் சமனில் முடிந்தது.

<<<<>>>>

இந்திய ஓபன் பேட்மிட்டன் போட்டியில் ஆடவர் இரட்டையர் பிரிவில் இந்தியாவின் சாத்விக் சாய்ராஜ் - சிராக் ஷெட்டி இணை காலிறுதிக்கு முன்னேறியுள்ளது.

<<<<The end>>>>